

सामाजिक विज्ञान (कोड-087)

कक्षा 10 – सत्र 2019-20

प्रतिदर्श प्रश्न-पत्र 10

निर्धारित समय- 3 घंटे

अधिकतम अंक - 80

सामान्य निर्देश:-

1. प्रश्न-पत्र में कुल 35 प्रश्न हैं।
2. प्रत्येक प्रश्न के सामने अंक अंकित किए गए हैं।
3. क्रम संख्या 1 से 20 तक के प्रश्न वस्तुनिष्ठ प्रकार के प्रश्न हैं। प्रत्येक प्रश्न 1 अंक का है। उनका उत्तर निर्देशानुसार दीजिए।
4. क्रम संख्या 21 से 28 तक के प्रश्न 3 अंक के हैं। उनका उत्तर 80 शब्दों से अधिक नहीं होना चाहिए।
5. क्रम संख्या 29 से 34 तक के प्रश्न 5 अंक के हैं। उनका उत्तर 120 शब्दों से अधिक नहीं होना चाहिए।
6. प्रश्न संख्या 35 दो भागों के साथ 6 अंक का मानचित्र प्रश्न है- 35a. इतिहास से (2 अंक) और 35b. भूगोल से (4 अंक)।

खण्ड-क : अति लघु उत्तरीय प्रश्न

1. सन् 1904 में भारत में पहला सीमेंट उद्योग किस स्थान पर लगाया गया? 1
(a) चेन्नई में (b) कोलकाता में
(c) मुंबई में (d) सिंदरी में

उत्तर (a) चेन्नई में

2. निम्नलिखित वक्तव्य को सही करें और पुनः लिखें- 1
मुद्रण की सबसे पहली तकनीक भारत, जापान और कोरिया में विकसित हुई।

उत्तर

मुद्रण की सबसे पहली तकनीक चीन, जापान और कोरिया में विकसित हुई।

3. निम्नलिखित में से कौनसा पहलू जर्मनिया के इस चित्र को सबसे अच्छा दर्शाता है- 1



- (a) वीरता और न्याय
- (b) लोक और सांस्कृतिक परम्परा
- (c) तपस्या और वैराग्य
- (d) शक्ति और बदला

उत्तर (a) वीरता और न्याय

4. आर्थिक विकास का उद्देश्य राष्ट्र की उत्पादन क्षमता में करना है। 1

उत्तर वृद्धि

अथवा

किसी विशेष वर्ष में उत्पादित अंतिम वस्तुओं के मूल्य के कुल योगफल को कहते हैं।


उत्तर जी.डी.पी.

5. भाषा के आधार पर निम्नलिखित में से कौनसा दुनिया का सबसे ज्यादा विविधता वाला देश है? 1

- (a) अमेरिका
- (b) भारत
- (c) इंग्लैण्ड
- (d) फ्रांस

उत्तर (b) भारत

6. निम्नलिखित में से कौनसा विकल्प इस कार्टून को सबसे अच्छा दर्शाता है- 1



- (a) लोकतान्त्रिक सरकार से अलग राज्य की मांग
 (b) लोकतान्त्रिक सरकार सीमावर्ती राज्यों के साथ क्षेत्रीय मुद्दों का सामना कर रही है।
 (c) लोकतान्त्रिक सरकार समायोजन के माध्यम से विविध प्रकार के दबावों को झेल रही है।
 (d) लोकतान्त्रिक सरकार अलग राज्यों की माँग को स्वीकार कर रही है।

उत्तर (c) लोकतान्त्रिक सरकार समायोजन के माध्यम से विविध प्रकार के दबावों को झेल रही है।

7. निम्नलिखित वायु पत्तनों को उत्तर से दक्षिण दिशा के क्रम में व्यवस्थित कीजिए— 1

1. चेन्नई इन्टरनेशनल एयरपोर्ट
2. राजा सांसी एयरपोर्ट
3. छत्रपति शिवाजी एयरपोर्ट
4. इन्दिरा गाँधी इन्टरनेशनल एयरपोर्ट

- (a) 3-2-4-1 (b) 4-3-2-1
 (c) 2-4-3-1 (d) 2-3-1-4

उत्तर (c) 2-4-3-1

8. निम्नलिखित तालिका को सही जानकारी के साथ पूरा कीजिए— 1

कार्य की प्रकृति	क्रिया की प्रकृति	क्षेत्रक
बैंक क्लर्क	(A)- ?	संगठित
किसान	प्राथमिक	(B)- ?

उत्तर

- (A) - तृतीयक
 (B) - असंगठित

9. महिलाओं के आंदोलनों ने तर्क दिया है कि सभी धर्मों के महिलाओं के साथ भेदभाव करते हैं। 1

उत्तर पारिवारिक कानून

10. बीसवीं सदी के शुरुआत में हैण्डलूम के कपड़ों के उत्पादन में वृद्धि हुई क्योंकि— 1

- (a) फैक्ट्रियाँ स्थापित हो चुकी थीं।
 (b) नई तकनीक जैसे पावरलूम व फ्लाई शटल का उपयोग होने लगा था।
 (c) व्यापारी उद्योग में अधिक निवेश करने लगे थे।
 (d) हैण्डलूम के कपड़ों की माँग बढ़ने लगी थी।

उत्तर (b) नई तकनीक जैसे पावरलूम व फ्लाई शटल का उपयोग होने लगा था।

11. इंडियन नेशनल कांग्रेस के सबसे पहले अध्यक्ष कौन थे? 1

उत्तर व्योमेश चन्द्र बैनर्जी।

अथवा

आंध्र प्रदेश की गुडेम पहाड़ियों में आदिवासी किसानों के विद्रोह का नेतृत्व किसने किया?

उत्तर अल्लूरी सीताराम राजू।

12. 1956 में एक कानून बनाया गया जिसके अंतर्गत तमिल को बिल्कुल अलग करके सिंहली को एकमात्र राजभाषा घोषित कर दिया गया। विश्वविद्यालयों और सरकारी नौकरियों में सिंहलियों को प्राथमिकता देने की नीति भी चली। नए संविधान में यह प्रावधान भी किया गया कि सरकार बौद्ध मत को संरक्षण और बढ़ावा देगी। 1

उपर्युक्त जानकारी का विश्लेषण करते हुए बताइये कि यह किस ओर संकेत करती है—

- (a) श्रीलंका में आर्थिक सुधार
 (b) श्रीलंका में राजनीतिक स्थिरता
 (c) श्रीलंका में नियंत्रण और संतुलन की व्यवस्था
 (d) श्रीलंका में बहुसंख्यकवाद

उत्तर (d) श्रीलंका में बहुसंख्यकवाद

13. लोकतंत्र विचार-विमर्श और के विचार पर आधारित है। 1

उत्तर बातचीत

अथवा

लोकतंत्र राजनीतिक पर आधारित है। 1

उत्तर समानता

14. निम्नलिखित में से कौनसा कथन संसाधनों के बारे में सत्य है? 1

- (a) संसाधन प्रकृति द्वारा प्राप्त मुफ्त का उपहार है।
 (b) संसाधन मानवीय क्रियाओं का परिणाम है।
 (c) वे सभी वस्तुएँ जो प्रकृति में पाई जाती हैं संसाधन हैं।
 (d) वे सभी वस्तुएँ जो हमारी आवश्यकताओं की पूर्ति नहीं कर सकती हैं।

उत्तर (b) संसाधन मानवीय क्रियाओं का परिणाम है।

15. भारत के लिए कृषि का क्या महत्त्व है? कोई दो तथ्य दीजिए। 1

उत्तर

1. कृषि भारत के अनेक उद्योगों को कच्चा माल प्रदान करती है।
2. हमारे देश की लगभग दो-तिहाई जनसंख्या कृषि पर निर्भर है।

अथवा

भारतीय कृषि की दो समस्याएँ लिखिए। 1

उत्तर

1. भारतीय कृषि पर जनसंख्या का दबाव बहुत अधिक है।
2. हमारे देश में अधिकांश जोतों का आकार बहुत छोटा है।

16. भारत सरकार की भाषा नीति की एक विशेषता बताइए। 1

उत्तर :

भारत के संविधान ने किसी एक भाषा को राष्ट्र भाषा का दर्जा नहीं दिया है।

अथवा

भाषायी राज्यों का गठन क्यों हुआ? 1

उत्तर :

भाषायी राज्यों का गठन यह सुनिश्चित करने के लिए किया गया कि एक भाषा बोलने वाले लोग एक राज्य में आ जाएँ।

17. सूची-I का सूची-II से मिलान करें- 1

	सूची-I		सूची-II
1.	कुद्रेमुख भंडार	क	कोयला
2.	धातु उद्योगों के लिए मजबूत आधार	ख	लौह खनिज
3.	जीवाश्म ईंधन	ग	दुनिया में सबसे बड़े लौह अयस्क भण्डारों में से एक भण्डार
4.	हेमेटाइट अयस्क	घ	औद्योगिक लौह अयस्क

उत्तर 1-ग, 2-ख, 3-क, 4-घ

18. नीचे दिए गए प्रश्न में दो कथन, कथन (A) और कारण (R) के रूप में चिह्नित हैं। कथनों को पढ़ें और सही विकल्प चुनें- 1

कथन (A) : डिमांड डिपॉजिट की सुविधा नकद का उपयोग किए बिना भुगतानों का निपटारा संभव बनाती है।

कारण (R) : डिमांड डिपॉजिट पेपर ऑर्डर हैं जो एक व्यक्ति के खाते से दूसरे व्यक्ति के खाते में पैसा ट्रांसफर करना संभव बनाता है।

(a) A और R दोनों सत्य हैं और R, A की सही व्याख्या है।

(b) A और R दोनों सत्य हैं, लेकिन R, A की सही व्याख्या नहीं है।

(c) A सही है, लेकिन R गलत है।

(d) A और R दोनों गलत हैं।

उत्तर (d) A और R दोनों गलत हैं।

19. "वैश्वीकरण और उत्पादकों के बीच वृहतर प्रतिस्पर्धा से उपभोक्ताओं को लाभ हुआ है।" उपभोक्ताओं को होने वाला कोई एक लाभ बताइए। 1

उत्तर

वे अब अनेक उत्पादों की उत्कृष्ट गुणवत्ता और कम कीमत से लाभान्वित हो रहे हैं।

20. एक लोकतंत्र में सबसे अलग दिखाई देने वाली संस्था कौन-सी है? 1

उत्तर राजनीतिक दल।

खण्ड-ख : लघु उत्तरीय प्रश्न

21. यंग इटली क्या था? 18वीं सदी के यूरोप में प्रसिद्ध हुए उन तीन सिद्धांतों के केवल नाम लिखें जिन्होंने संपूर्ण यूरोपीय महाद्वीप को प्रभावित किया। 3

उत्तर :

यंग इटली- इटली के राष्ट्रीय एकीकरण से पूर्व महान राष्ट्रभक्त ज्युसेपे मेत्सिनी ने सन् 1832 में जिस संगठन की स्थापना फ्रांस के शहर मर्सीलिस में की थी उसे यंग इटली नाम से ख्याति प्राप्त हुई थी। यह एक नया दल अथवा संगठन था जिसे इटली में क्रांतिकारी कार्य करने थे। ज्युसेपे मेत्सिनी ने इटली के अनेक हिस्सों में इस संगठन की कई शाखाएँ खोली थीं।

तीन सिद्धांत- अठारहवीं शताब्दी के यूरोप में सम्पूर्ण यूरोपीय महाद्वीप को प्रभावित करने वाले तीन सिद्धांतों के नाम निम्नलिखित हैं-

1. मानवतावाद
2. राष्ट्रवाद
3. रूढ़िवाद।

अथवा

काउंट कावूर कौन था? वह इतिहास में क्यों लोकप्रिय है?

उत्तर :

काउंट कावूर- इटली के एकीकरण के इतिहास में कावूर को एक महत्वपूर्ण स्थान प्राप्त है। वह सार्डिनिया के राजा का प्रधानमंत्री था। वह एक महान प्रशासक और योग्य सुधारक था। उसने अन्य देशों से वाणिज्यिक संधियाँ की तथा व्यापार, कृषि और उद्योगों को बढ़ावा दिया।

अपनी कुशल नीति निर्माण के कारण ही वह इटली का बिस्मार्क कहलाता है। उसने पीडमोंट को एक आदर्श राज्य बनाया और अधिकांश यूरोपीय राष्ट्रों ने उस राज्य के मामलों में गहरी रुचि ली। उसने फ्रांस के सम्राट नेपोलियन तृतीय की मदद से लॉम्बार्डी (इटली का एक राज्य) पर अधिकार किया।

22. भारत में चीनी मिलों में दक्षिणी एवं पश्चिमी राज्यों में स्थानांतरित और संकेन्द्रित होने की प्रवृत्ति क्यों है? कोई तीन कारण दीजिए। 3

उत्तर :

भारत में चीनी मिलों में दक्षिणी एवं पश्चिमी राज्यों में स्थानांतरित और संकेन्द्रित होने की प्रवृत्ति निम्नलिखित कारणों से है-

1. दक्षिणी व पश्चिमी राज्यों में उत्पादित गन्ने में सुक्रोस की मात्रा अधिक होती है।
2. अपेक्षाकृत ठंडी जलवायु भी गुणकारी है।
3. इस क्षेत्र की अधिकतर चीनी मिलें सहकारी समितियों के अधीन हैं। कच्चा माल नियमित रूप से उपलब्ध रहता है। इसके अतिरिक्त सहकारी समितियाँ यहाँ अधिक सफल रही हैं।
4. सरकार गन्ने के उत्पादन पर विशेष ध्यान देती है।
5. पत्तन की सुविधाएँ उपलब्ध हैं।

अथवा

जूट उद्योग हुगली के किनारे ही क्यों केन्द्रित हैं? कारण सहित समझायें। 3

उत्तर :

निम्नलिखित कारणों से जूट उद्योग हुगली के किनारे स्थित हैं—

1. जूट उत्पादन क्षेत्र की समीपता।
2. नदी द्वारा जल परिवहन।
3. परिवहन का अच्छा जाल।
4. सस्ता श्रम।
5. जूट प्रसंस्करण के लिए पर्याप्त जल।
6. कोलकाता के एक बड़ा नगर होने के कारण विशाल बाजार मिलता है। वहाँ बैंकिंग तथा बीमा सुविधाएँ उपलब्ध हैं।
7. कोलकाता एक प्रमुख बंदरगाह है। आयात तथा निर्यात की सुविधा मिलती है।

23. नीचे दिए गए स्रोतों को पढ़ें और उन पर आधारित प्रश्नों के उत्तर दें— 1 + 1 + 1 = 3

स्रोत क

ऐसा लगता है कि 20 साल पहले जहानाबाद और बिहार में कपड़ों का बड़े पैमाने पर उत्पादन होता था। जहानाबाद में यह बिल्कुल बंद हो गया है। जबकि बिहार में बहुत कम उत्पादन होता है। यह मैनचेस्टर में बनी सस्ती और टिकाऊ वस्तुओं का परिणाम है, जिनसे स्थानीय निर्माता प्रतिस्पर्धा नहीं कर सकते।

स्रोत ख

मजदूर अपने बेटों को मिल में काम पर रखवाने के लिए जॉबर को पैसा देते थे। मिल मजदूर शारीरिक और भावनात्मक रूप से उसके गाँव से गहरे तौर पर जुड़ा होता था। वह गाँव जाकर फसलों की कटाई करता था। कोंकणी लोग धान काटने और घाटी यानी गन्ना काटने गाँव में जाते थे। यह एक स्वीकृत व्यवस्था थी जिसके लिए मिल वाले छुट्टी दे देते थे।

स्रोत ग

उस जमाने में दस घंटे की शिफ्ट होती थी। शाम पाँच बजे से सुबह तीन बजे तक काम के सबसे भयानक घंटे। मेरे पिताजी ने 35 साल नौकरी की। उन्हें दमा जैसी बीमारी हो गई और वे काम करने से लाचार हो गए। इसके बाद मेरे पिताजी वापस गाँव चले गए।

स्रोत क

- 23.1 बिहार में उत्पादन कम होने का क्या कारण था? 1
उत्तर :

मैनचेस्टर में बनी सस्ती और टिकाऊ वस्तुओं से स्थानीय निर्माता प्रतिस्पर्धा नहीं कर पाये, जिससे बिहार में उत्पादन कम हो गया।

स्रोत ख

- 23.2 कोंकणी लोग गाँव क्यों जाते थे? 1

उत्तर :

कोंकणी लोग धान काटने और घाटी यानी गन्ना काटने गाँव जाते थे।

स्रोत ग

- 23.3 1930 से 1940 के बीच बिताए अपने बचपन को याद करते हुए ये शब्द किसने कहे हैं? 1

उत्तर :

ये शब्द बंबई के ट्रेड यूनियन कार्यकर्ता भाई भोंसले के हैं।

24. हमारे देश में रेल परिवहन के वितरण को प्रभावित करने वाले भू-आकृतिक और आर्थिक कारकों का विश्लेषण कीजिए। 3

उत्तर :

भारत में रेल नेटवर्क का वितरण भौतिक तथा आर्थिक कारकों से प्रभावित हुआ है, जो निम्नलिखित हैं—

भौतिक कारक—

1. गंगा के मैदान की समतल भूमि रेलमार्ग के विकास के लिए उपयुक्त है।
2. बिहार और असम के बाढ़ निर्मित मैदानों में तथा हिमालय के ऊबड़-खाबड़ प्रदेश में रेलमार्ग बहुत कम है।

आर्थिक कारक—

1. विशाल मैदानों में घनी जनसंख्या, कृषि और उद्योग की स्थापना रेलमार्ग के विकास के लिए उपयुक्त है।
2. भारत की राष्ट्रीय राजधानी दिल्ली भारत के विशाल मैदानों में स्थित है तथा यहाँ उत्तर रेलवे क्षेत्र का मुख्यालय है।

अथवा

निजी संचार तथा जनसंचार के साधनों में अन्तर बताइए।

उत्तर :

	निजी संचार	जनसंचार
1.	यह व्यक्तिगत स्तर पर दो या दो से अधिक व्यक्तियों के बीच संचार सेवा है।	जन संचार का संबंध बड़े पैमाने पर विशाल जनसमूह को सूचना भेजना है।
2.	यह दो प्रकार का होता है—मौखिक तथा लिखित।	यह भी दो प्रकार का होता है— (क) इलेक्ट्रॉनिक माध्यम, (ख) मुद्रित माध्यम।

	निजी संचार	जनसंचार
3.	जैसे- टेलीफोन तथा पत्र आदि।	जैसे- दूरदर्शन, समाचार-पत्र आदि।

25. 19वीं सदी के दौरान छापेखाने की तकनीक में हुए सुधारों का वर्णन कीजिए। 3

उत्तर :

19वीं सदी के दौरान छापेखाने की तकनीक में निम्नलिखित सुधार हुए-

1. 18वीं सदी के अंत तक प्रेस धातु से बनने लगे थे।
2. न्यूयार्क के रिचर्ड एम. हो ने शक्तिचालित बेलनाकार प्रेस का आविष्कार किया। इससे प्रति घंटे 8000 शीट छाप सकते थे।
3. 19वीं सदी के अंत तक ऑफसेट प्रेस बन गया जिससे एक साथ छह रंगों की छपाई संभव थी।
4. बिजली से चलने वाले प्रेस प्रचलित हुए।
5. इसके अतिरिक्त कागज डालने वाली विधि में सुधार हुआ। प्लेट की गुणवत्ता में वृद्धि हुई। स्वचालित पेपर-रील और रंगों के लिए फोटो विद्युतीय नियंत्रण का प्रयोग होने लगा।

26. कौन से कारक मानव विकास में योगदान देते हैं? 3

उत्तर :

निम्नलिखित कारक (आर्थिक तथा अनार्थिक) मानव विकास में योगदान देते हैं-

1. दीर्घ तथा स्वस्थ जीवन जीना।
2. शिक्षा, सूचना तथा ज्ञान प्राप्त करना।
3. शालीन जीवन स्तर का होना।
4. समानता का व्यवहार तथा मानव अधिकार प्राप्त करना।
5. स्वतंत्रता, सुरक्षा, शिक्षा आदि आधारभूत अधिकारों का प्राप्त होना।

27. लोकतंत्र के आधार को मजबूत करने के लिए किन्हीं तीन तरीकों/उपायों का वर्णन कीजिए। 3

उत्तर :

लोकतंत्र के आधार को निम्नलिखित कृत्यों द्वारा मजबूत बनाया जा सकता है-

1. **कानूनों के सही ढंग से क्रियान्वयन एवं पालन द्वारा**-सरकार अधिकांश नीतियाँ जनता के हित में ही बनाती है, परंतु इन नीतियों को लागू करने वाली संस्थाएँ इन्हें लागू करने में सुस्त दिखाई पड़ती है। परिणामस्वरूप नीतियों का संपूर्ण लाभ जनसाधारण को नहीं मिल पाता। अतः सरकार को अपने तंत्र को सुधार कर इन्हें सख्ती से लागू करवाना चाहिए।
2. **कारगर शासन व्यवस्था द्वारा**-लोकतंत्र तभी सफल होता है जब वह जनता की समस्याओं का कारगर उपाय ढूँढ़ता है। अतः सरकारों को लोकतंत्र की मजबूती के लिए कारगर शासन व्यवस्था लागू करनी चाहिए।

3. **जनता की जागरूकता द्वारा**-देश की जागरूक जनता ने सदैव ही शासन को बदला है। जनता तभी तक एक लोकतंत्र को मानती है जब तक वह उनके हित में कार्य करता है। जनता के जागरूक होने से लोकतांत्रिक सरकारों को समय-समय पर उनके गुण-दोष पता चलते रहते हैं जो लोकतंत्र को एक मजबूत आधार प्रदान करते हैं।

अथवा

लोकतंत्र सामाजिक विविधताओं में सामंजस्य स्थापित करता है। उदाहरणों सहित इस कथन की पुष्टि कीजिए।

उत्तर :

लोकतंत्र सामाजिक विविधताओं में सामंजस्य स्थापित करता है। इसे निम्न उदाहरणों द्वारा समझा जा सकता है-

1. सबसे नीचे के स्तर तक सत्ता की भागीदारी
2. राजनीतिक प्रक्रिया में समान भागीदारी रहना
3. अधिसंख्यक वर्ग को दृष्टि-दर्शन अर्थात् भौतिक पहचान, जाति, भाषा आदि से नहीं बल्कि अवधारणा से लिया जाता है अर्थात् तर्कपूर्ण ढंग से तथा गहन चिन्तन और मनन के पश्चात् ही बहुमत को ग्रहण किया जाता है।

28. संगठित तथा असंगठित क्षेत्रक में अन्तर स्पष्ट करें। 3

उत्तर :

	संगठित क्षेत्रक	असंगठित क्षेत्रक
1.	ये क्षेत्रक सरकार द्वारा पंजीकृत होते हैं।	ये क्षेत्रक सरकार द्वारा पंजीकृत नहीं होते हैं।
2.	रोजगार की अवधि नियमित होती है।	रोजगार की अवधि नियमित नहीं होती है।
3.	इस क्षेत्रक को अनेक सरकारी नियमों एवं विनियमों का पालन करना होता है। जैसे-कारखाना अधिनियम, न्यूनतम मजदूरी अधिनियम आदि।	इस क्षेत्रक को किसी अधिनियम का पालन नहीं करना होता।
4.	इस क्षेत्रक में बैंक, अस्पताल, स्कूल आदि शामिल हैं।	इस क्षेत्र में बड़ी संख्या में वे लोग भी शामिल हैं, जो छोटे काम करते हुए स्व-रोजगार में लगे हैं।

खण्ड-ग : दीर्घ उत्तरीय प्रश्न

29. अनुबंधित श्रमिकों (गिरमिटिया मजदूरों) ने कैरीबियाई द्वीप समूहों में एक नई संस्कृति को जन्म दिया। कोई तीन उदाहरण देकर इस कथन की पुष्टि कीजिए। 5

उत्तर :

श्रमिकों के लिए नयी जगह का जीवन तथा कार्य स्थितियाँ कठोर थी और उनके पास कानूनी अधिकार कहने भर को भी नहीं थे। फिर भी मजदूरों ने जीवन बिताने के अपने तरीके ढूँढ़

निकाले। कुछ मजदूर भाग कर जंगलों में चले गए। यदि ऐसे मजदूर पकड़े जाते थे तो उन्हें कठोर दंड दिये जाते थे। कुछ मजदूर वहाँ की संस्कृति में घुल-मिल गये। इसके निम्नलिखित उदाहरण दिए जा सकते हैं-

1. **होसे का मेला-** त्रिनिदाद में मुहूर्म के वार्षिक जुलूस को एक विशाल मेले का रूप दे दिया गया। इस मेले को इमाम हुसैन के नाम पर **होसे** का नाम दिया गया इसमें सभी धर्मों व नस्लों के मजदूर भाग लेते थे।
2. **रास्ताफारियानवाद-** रास्ताफारियानवाद एक विद्रोही धर्म था। इसे जमैका के रैगे गायक बॉब मार्ले ने ख्याति के शिखर पर पहुँचा दिया था। इसमें भी भारतीय अप्रवासियों और कैरीबियाई द्वीप समूह के बीच के संबंधों की झलक देखी जा सकती थी।
3. **चटनी म्यूजिक-** त्रिनिदाद और गुयाना का मशहूर **चटनी म्यूजिक** भी भारतीय अप्रवासियों के वहाँ पहुँचने के बाद सामने आई रचनात्मक अभिव्यक्ति था।

सांस्कृतिक मेल-जोल के ये स्वरूप एक नयी वैश्विक दुनिया के उदय के प्रतीक थे। इसमें अलग-अलग स्थानों की चीजें आपस में इस प्रकार घुल-मिल गई थी कि उनकी मूल पहचान ही लुप्त हो गई। यही कारण था कि अधिकांश अनुबंधित श्रमिक अनुबंध समाप्त हो जाने के बाद भी वापस नहीं लौटे। जो वापस लौटे उनमें से भी अधिकांश केवल कुछ समय यहाँ बिताकर फिर वापस चले गए। इसी कारण इन देशों में भारतीय मूल के लोगों की संख्या बहुत अधिक पाई जाती है। कैरीबियाई द्वीपों में आज भी बहुत से लोगों के नाम भारतीयों जैसे हैं, क्योंकि वे भारत से गए अनुबंधित मजदूरों के ही वंशज हैं।

अथवा

महामंदी के भारतीय अर्थव्यवस्था पर पड़े प्रभावों की व्याख्या करें।

उत्तर :

महामंदी के भारतीय अर्थव्यवस्था पर पड़े प्रभाव निम्नलिखित हैं-

1. **व्यापार पर प्रभाव-** महामंदी ने भारतीय व्यापार को तुरंत प्रभावित किया। 1928 और 1934 के मध्य भारतीय निर्यात और आयात लगभग आधे रह गए थे। अंतर्राष्ट्रीय कीमतें गिरने से भारत में कीमतें गिर गईं। इस अवधि में गेहूँ की कीमतें भारत में 50% गिर गई थी।
2. **किसानों पर प्रभाव-** गिरती कीमतों का निर्धन किसानों पर बुरा प्रभाव पड़ा। कृषि उत्पादों की कीमतें गिरने के बावजूद उपनिवेशी सरकार ने किसानों के करों में कोई राहत देने से मना कर दिया। विश्व बाजार के लिए उत्पादन करने वाले कृषक बुरी तरह प्रभावित हुए-
 - (a) उनकी ऋणग्रस्तता बढ़ गई।
 - (b) उन्हें अपनी जमीन बेचनी या गिरवी रखनी पड़ी।

(c) लोगों को सोना और चाँदी जैसी अपनी संपत्ति बेचनी पड़ी।

(d) भारतीय पटसन उत्पादक व्यापक रूप से प्रभावित हुए थे।

3. **शहरी भारतीयों पर प्रभाव-** महामंदी भारत के शहरी लोगों के लिए अधिक दुखदाई नहीं रही। कीमतें गिरते जाने के बावजूद शहरों में रहने वाले ऐसे लोगों की हालत ठीक रही जिनकी आय निश्चित थी जैसे जमींदार, जिन्हें जमीन पर बंधा-बंधाया भाड़ा मिलता था या मध्यवर्गीय वेतनभोगी कर्मचारी। उन्हें सभी वस्तुओं के दाम कम देने पड़ते थे। राष्ट्रवादी खेमे के दबाव में उद्योगों की रक्षा के लिए सीमाशुल्क बढ़ा दिए गए जिससे औद्योगिक क्षेत्र में भी निवेश में तेजी आई।

30. निम्नलिखित उद्धरण को पढ़ें और नीचे दिए गए प्रश्नों के उत्तर दें-

$$1 + 2 + 2 = 5$$

हम सभी को उद्योग और कृषि की खनिज निक्षेपों और उनसे विनिर्मित पदार्थों पर भारी निर्भरता सुप्रेक्षित है। खनन योग्य निक्षेप की कुल राशि असार्थक अंश है, अर्थात् भू-पर्पटी का एक प्रतिशत। जिन खनिज संसाधनों के निर्माण व सांद्रण में लाखों वर्ष लगे हैं, हम उनका शीघ्रता से उपभोग कर रहे हैं।

खनिज निर्माण की भूगर्भिक प्रक्रियाएँ इतनी धीमी हैं कि उनके वर्तमान उपभोग की दर की तुलना में उनके पुनर्भरण की दर अपरिमित रूप से थोड़ी है। इसीलिए खनिज संसाधन सीमित तथा अनवीकरण योग्य हैं। समृद्ध खनिज निक्षेप हमारे देश की अत्यधिक मूल्यवान संपत्ति हैं, लेकिन ये अल्पजीवी हैं। अयस्कों के सतत् उत्खनन से लागत बढ़ती है क्योंकि खनिजों के उत्खनन की गहराई बढ़ने के साथ उनकी गुणवत्ता घटती जाती है।

आपने खनिज संसाधनों को सुनियोजित एवं सतत् पोषणीय ढंग से प्रयोग करने के लिए एक तालमेल युक्त प्रयास करना होगा। निम्न कोटि के अयस्कों का कम लागतों पर प्रयोग करने के लिए उन्नत प्रौद्योगिकियों का सतत् विकास करते रहना होगा। धातुओं का पुनः चक्रण, रद्दी धातुओं का प्रयोग तथा अन्य प्रतिस्थापनों का उपयोग भविष्य में हमारे खनिज संसाधनों के संरक्षण के उपाय हैं।

- 30.1 खनन योग्य निक्षेप के बारे में आप क्या जानते हैं?
- 30.2 खनिजों के संरक्षण का महत्त्व स्पष्ट कीजिए।
- 30.3 खनिजों को संरक्षित करने के लिए किन्हीं तीन उपायों को उजागर कीजिए।

उत्तर :

- 30.1 खनन योग्य निक्षेप की कुल राशि असार्थक अंश है जो भू-पर्पटी का लगभग एक प्रतिशत है।
- 30.2 खनिजों के संरक्षण का महत्त्व-

- (a) उन खनिज संसाधनों का तीव्र गति से उपभोग हो रहा है जिन खनिजों के निर्माण और सांद्रण में लाखों वर्ष लगते हैं।
- (b) खनिज संसाधन सीमित तथा अनवीकरणीय हैं।
- (c) अयस्कों के सतत् उत्खनन से लागत बढ़ती है, क्योंकि खनिजों के उत्खनन की गहराई बढ़ने के साथ उनकी गुणवत्ता घटती है।

30.3

खनिजों के संरक्षण के उपाय-

- (a) इनका उपयोग योजनाबद्ध एवं सतत् पोषणीय तरीके से किया जाना चाहिए।
- (b) उन्नत प्रौद्योगिकियों का सतत विकास करते रहना चाहिए ताकि निम्न गुणवत्ता वाले अयस्कों का कम लागत पर उपयोग किया जा सके।
- (c) धातुओं का पुनः चक्रण।
- (d) रद्दी धातुओं का प्रयोग।
- (e) प्रतिस्थापनों का उपयोग।

31. जीवन के उन विभिन्न पहलुओं का जिक्र करें जिनमें भारत में स्त्रियों के साथ भेदभाव होता है या वे कमजोर स्थिति में होती हैं? 5

उत्तर :

भारत में महिलाओं के साथ निम्नलिखित क्षेत्रों में भेदभाव होता है-

1. **रोजगार**- ऊँची तनखाह वाले और ऊँचे पदों पर महिलाओं की नियुक्ति करने से संकोच किया जाता है। ऐसे पदों पर महिलाओं की अपेक्षा पुरुषों को नियुक्त किया जाता है।
2. **वेतन**- समान मजदूरी से संबंधित अधिनियम में कहा गया है कि समान काम के लिए समान मजदूरी दी जाएगी लेकिन काम के प्रत्येक क्षेत्र सिनेमा, खेलकूद की दुनिया से लेकर खेत-खलिहान तक मजदूरी देने के मामले में महिलाओं के साथ भेदभाव किया जाता है अर्थात् उन्हें कम मजदूरी दी जाती है।
3. **सामाजिक सम्मान**- भारत के अनेक हिस्सों में माँ-बाप को केवल लड़के की चाह होती है। वे लड़की को जन्म से पहले ही खत्म कर देते हैं। लोगों की घटिया मानसिकता के कारण लड़कियों को समाज में सम्मान नहीं मिल पाता।
4. **राजनीति**- राजनीति के क्षेत्र में भी महिलाओं के साथ भेदभाव होता है। भारत में कुल जनसंख्या का लगभग 50 प्रतिशत महिलाएँ हैं लेकिन संसद में उनका प्रतिनिधित्व बहुत कम है।
5. **शिक्षा**- महिलाओं के साथ शिक्षा के क्षेत्र में भी भेदभाव किया जाता है। ग्रामीण क्षेत्रों में लड़कियों को पढ़ने के लिए स्कूल नहीं भेजा जाता है। सन् 2011 के अनुसार भारत में महिलाओं की साक्षरता दर 65.46 प्रतिशत है, जबकि पुरुषों की साक्षरता दर 82.14 प्रतिशत है।

6. **आर्थिक स्वतंत्रता**- बहुत कम महिलाएँ आर्थिक रूप से स्वतंत्र हैं। उन्हें अपनी छोटी-छोटी आर्थिक जरूरतों को पूरा करने के लिए पुरुषों से ही धन माँगना पड़ता है जबकि महिलाएँ पुरुषों की अपेक्षा रोजाना 1 घंटा अधिक काम करती हैं लेकिन उनको घर में किए गए काम के पैसे नहीं मिलते हैं।

32. सभी देशों और सभी परिस्थितियों में कोई भी दलीय व्यवस्था आदर्श नहीं है। इस कथन की पाँच तर्कों के साथ न्यायसंगत पुष्टि कीजिए। 5

उत्तर :

यह कथन बिल्कुल उचित है। उदाहरण के लिये,

1. भारत में उत्तर प्रदेश के कुछ भागों में जातिगत मसले उभरते दिखाई पड़ते हैं। वहाँ जातिगत हिंसा यदा-कदा भड़क उठती है। इसको भड़काने वाले दलीय नेता होते हैं जो वोटों की राजनीति को करने के लिए किसी एक जाति का पक्ष लेकर उसे उभारते हैं।
2. भारत के लगभग सभी क्षेत्रों में राजनीतिक दल जातिवाद को बढ़ावा देते हैं जिससे वहाँ असन्तोष का वातावरण उत्पन्न हो जाता है।
3. बोलिविया में सन् 2000 में सरकार ने एक नगर (कोचबम्बा) की जल आपूर्ति का अधिकार एक बहु राष्ट्रीय कम्पनी को सौंप दिया जिसके विरोध में वहाँ के लोगों ने आन्दोलन आरम्भ कर दिया। अतः वहाँ कोई भी दल शान्ति व्यवस्था कायम नहीं कर सका।
4. सभी दल चुनाव के समय अपने-अपने एजेंडा जनता के सामने प्रस्तुत करते हैं जिनमें जनता के हित के लिए अनेकों वायदे किए जाते हैं, परन्तु विजयी होने पर उन्हें पूरा नहीं किया जाता है। इसी कारण से वे अपने आदर्श प्रस्तुत करने में असमर्थ रहते हैं।
5. भुज गुजरात में 26 जनवरी 2000 को जब भूकम्प आया तो विभिन्न दलों ने लोगों की आवश्यकताओं को शीघ्र पूरा करने के लिए अनेकों वायदे किए, परन्तु कोई भी दल अपने वायदे पूरे नहीं कर सका जो उनके आदर्शों के विरुद्ध है।

इस प्रकार से यह कहा जा सकता है कि विश्व के सभी देशों में सभी परिस्थितियों में कोई भी दलीय व्यवस्था आदर्श नहीं है।

33. बैंकों की निक्षेप तथा ऋण संबंधी गतिविधियों की व्याख्या कीजिए। 5

उत्तर :

बैंक वह संस्था है जो राज्य तथा केन्द्र सरकार द्वारा मान्यता प्राप्त है तथा जिसका उत्तरदायित्व सरकार पर ही है। बैंकों पर जनता को विश्वास भी है। सामान्यतः बैंक के दो प्रमुख कार्य हैं-

1. जनता के धन का निक्षेपण करना।
2. जनता को साख देना।

निक्षेप क्रिया—जनता अपनी बचत को चोरी से अथवा फिजूल खर्ची से बचाने के लिए बैंकों में निक्षेप कर देती है। इससे जनता को निम्नलिखित लाभ होते हैं—

1. जनता का कमाया गया धन अथवा उसका बचाया गया कुछ अंश बैंक में सुरक्षित रहता है।
2. व्यक्ति उसको आसानी से व्यय नहीं कर पाता क्योंकि इसे प्राप्त करने के लिए निश्चित समयावधि में बैंक जाकर उचित कार्यवाही करके ही प्राप्त किया जा सकता है।
3. निक्षेपित धन को चोर नहीं चुरा सकता।

निक्षेपित क्रिया के अतिरिक्त बैंक जनता को ऋण भी प्रदान करता है—

1. एक सामान्य व्यक्ति अपने व्यवसाय को प्रारम्भ करने अथवा उसको निष्कासित करने के लिए बैंक से ऋण ले सकता है।
2. बैंक से ऋण लेने की प्रक्रिया सरल है तथा ऋण पर ब्याज भी कम देना पड़ता है। साथ ही ऋण के बदले में उसे अपना बहुमूल्य सामान जैसे सोने के आभूषण, भूखण्ड आदि को बैंक के पास गिरवी के रूप में भी नहीं रखना पड़ता।
3. समाज में ऋणग्राही का अपमान भी नहीं होता।

अथवा

भारतीय रिज़र्व बैंक अन्य बैंकों की गतिविधियों पर किस तरह नजर रखता है? यह जरूरी क्यों है?

उत्तर :

भारतीय रिज़र्व बैंक ऋणों के औपचारिक स्रोतों की कार्यप्रणाली पर नजर रखता है। उदाहरण के लिए,

1. बैंक अपनी जमा का एक न्यूनतम नकद हिस्सा अपने पास रखते हैं। आर.बी.आई. नजर रखता है कि बैंक वास्तव में नकद शेष बनाए हुए हैं।
2. आर.बी.आई. इस पर भी नजर रखता है कि बैंक केवल लाभ प्राप्त करने वाले व्यवसायियों और व्यापारियों को ही ऋण नहीं दे रहे, बल्कि छोटे किसानों, छोटे उद्योगों, छोटे कर्जदारों इत्यादि को भी ऋण दे रहे हैं।
3. समय-समय पर, बैंकों द्वारा आर.बी.आई. को यह जानकारी देनी पड़ती है कि वे कितना और किसे ऋण दे रहे हैं और उसकी ब्याज की दरें क्या हैं।
4. आर.बी.आई. बैंकों और सहकारी समितियों की कार्यप्रणाली पर नजर रखने तथा उनके लिए नए दिशा-निर्देश जारी करने का कार्य करता है। यदि इन औपचारिक ऋण संस्थाओं पर नियंत्रण रखने वाली रिज़र्व बैंक जैसी कोई संस्था न हो तो ये भी अनौपचारिक ऋण स्रोतों की भाँति मनमानी करने लग जाएँगे।

34. प्रौद्योगिकी में हुई उन्नति ने वैश्वीकरण की प्रक्रिया को किस प्रकार उत्प्रेरित किया है? पाँच उदाहरणों सहित स्पष्ट कीजिए।

5

उत्तर :

प्रौद्योगिकी में हुई उन्नति ने वैश्वीकरण की प्रक्रिया को उत्प्रेरित किया है, इसे निम्न उदाहरणों द्वारा समझा जा सकता है—


1. परिवहन तकनीक में कई सुधारों ने दूर-दूर स्थानों पर कम लागत पर वस्तुओं को भेजना संभव बनाया है। प्रौद्योगिकी में हुई उन्नति ने तृतीयक क्षेत्रक को सरल तथा सस्ता बनाकर वैश्वीकरण प्रक्रिया को उत्प्रेरित किया है।
2. सूचना प्रौद्योगिकी में हुए सुधार ने विश्व के सभी देशों को परस्पर जोड़ने में महत्वपूर्ण भूमिका निभाई है। किसी देश की किसी भी जानकारी को हम कम खर्च में तथा कम समय में प्राप्त कर सकते हैं।
3. सूचना तथा संप्रेषण तकनीक ने सेवाओं के विस्तार में महत्वपूर्ण भूमिका निभाई है। उदाहरणार्थ इंटरनेट तकनीकी द्वारा लंदन के पाठकों के लिए समाचार पत्रिकाएँ, मैगजीन आदि दिल्ली में मुद्रित होती हैं।
4. धन राशि को एक देश से विश्व के किसी भी देश में कम्प्यूटर की सहायता से बहुत कम व्यय में तथा कम समय में भेजा जा सकता है।
5. एक देश में निर्मित सामान को कम समय तथा कम व्यय में किसी भी अन्य देश में भेजा जा सकता है।
6. अपने ज्ञान में पारंगत श्रमिकों को भी बहुत कम समय में एक देश से दूसरे देशों में भेजा जा सकता है।

मानचित्र कौशल आधारित प्रश्न

35. (a) दिए गए भारत के रूपरेखा मानचित्र में दो स्थानों को A और B से दिखाया गया है। इन स्थानों को निम्नलिखित जानकारी की मदद से पहचानिए और उनके सही नाम उनके निकट खींची गई रेखाओं पर लिखिए—
 - (A) वह स्थान, जहाँ दिसम्बर 1920 में भारतीय राष्ट्रीय कांग्रेस का अधिवेशन हुआ।
 - (B) वह स्थान, जहाँ 22 पुलिसवालों को हिंसक भीड़ द्वारा जला दिया था और इस कारण गाँधीजी ने असहयोग आंदोलन को वापिस ले लिया था।
- (b) भारत के उसी रूप रेखा मानचित्र में निम्नलिखित में से किन्हीं चार को उपयुक्त चिन्हों से दिखाएँ और उनके नाम लिखें—
 - (i) दिल्ली - इंदिरा गांधी अंतर्राष्ट्रीय हवाईअड्डा
 - (ii) तारापुर - आण्विक ऊर्जा संयंत्र
 - (iii) सूरत - सूती वस्त्र उद्योग केन्द्र
 - (iv) भिलाई - लोहा और इस्पात संयंत्र
 - (v) गांधीनगर - सॉफ्टवेयर टेक्नोलॉजी पार्क
 - (vi) विशाखापट्टनम - प्रमुख समुद्री पत्तन



उत्तर :



- (i) दिल्ली
- (ii) तारापुर
- (iii) सूरत
- (iv) भिलाई
- (v) गांधीनगर
- (vi) विशाखापट्टनम